


# Dehra Ġdida lill-Vara tal-Monument

## Ir-Renovazzjoni Tlestiet għall-Purċissjoni ta' 1-2007

Kumitat Ġimgha l-Kbira



Dehra tal-Monument renovat.

(Ritratt: J.F. Grima)

Vara li nsibuha fil-purċissjonijiet kollha tal-Ġimgha l-Kbira f'Malta u Ghawdex hi dik ta' *Ġesù Mejjet*, jew kif inhi popolarment magħrufa, *il-Monument*. Ghajr għal xi żewġ eċċezzjonijiet li juru t-trasport ta' *Ġesù* f'liżar lejn il-qabar,<sup>1</sup> din il-vara

generalment tikkonsisti f'urna rikka, x'aktarx b'erba' anġli fil-kantunieri, u faldrappa rikka li twassal sa l-art. Dan hu l-*Monument* originali kif insibuh fil-purċissjonijiet l-antiki u tat-tip li kitbu dwaru, fid-deskrizzjoni tagħhom dwar il-purċissjoni tal-Belt, l-Olandiż

Johan Meerman fl-1792<sup>2</sup> u l-Ingliż George Percy Badger fl-1838.<sup>3</sup>

Il-Monument tal-purċissjoni qormija hu tat-tip originali u hi haġa ċerta li minn dejjem kien hekk, tant li għad baqa' xi oġġetti li kienu jagħmlu parti mill-*Monument* tas-seklu tmintax, jiġifieri taż-żmien li kiteb dwaru Johan Meerman. Fil-mużew tal-knisja parrokkjali hemm faldrappa, żewġ anġli, statwa ta' *Kristu* mejjet u xi fdalijiet – partikolarment b'ċeġġec ta' kuruna ndurata – mill-urna ta' dak iż-żmien. Hu dokumentat li, fl-1782, kienet saret urna ġdida għall-*Monument*, xogħol ta' Felice Zahra, li kien hu l-pittur magħruf Francesco Zahra. Il-kuntratt tax-xogħol kien sar għand in-Nutar Giuseppe Bonavita fit-18 ta' Mejju 1782, fi ftehim bejn l-imġhallem Zahra u l-prokuratur tal-purċissjoni l-ispizjar Stanislao (Slaw) Gatt, li kien jinkludi l-prezz ta' 100 skud u ż-żmien meta kellu jitlesta: sitt xhur mid-data tal-kuntratt.<sup>4</sup> Dan ifisser li din l-urna iżżanznet fl-1783.

Maż-żmien, sar tibdil fil-*Monument*.





L-urna preżenti mhix xogħol daqstant antik – iċ-ċelu bl-induratura tiegħu hu xogħol Taljan, anzi Sqalli, ta' madwar 60 sena ilu<sup>5</sup> – u l-korp ta' Ġesù mejjet hu ta' awtur mhux magħruf. L-erba' angli ta' ma' l-urna jingħad li huma xogħol jew ta' Vincenzo Cremona jew ta' Kalcidon Mangion fis-seklu dsatax, iżda xejn m'hu magħruf eżatt dwar dan. Il-vara tintrama b'sett brazzi magħmulin apposta għaliha bis-simboli tal-Passjoni impittrin fuqhom.<sup>6</sup> Ftit snin ilu sarlu qafas tal-ħadid fuq ir-roti, xogħol ta' l-

imghallem qormi Ġorġ Zammit.

Minn xi snin 'il hawn nbeda x-xogħol ta' tbdil biex il-*Monument* jingħata dehra isbaħ u aktar rikka: disinji tal-pedestal u tar-rakkmu tal-panewijiet ta' Renzo Gauci ta' Hal Tarxien; xogħol ta' l-injam mill-imghallem qormi Lino Mangion; induratura b'*gold leaf* ta' 23.75 karat minn Arthur Vassallo tar-Rabat; rakkmu tad-deheb fuq bellus aħmar għal erba' panewijiet minn Marion Cefai tar-Rabat; skultura (biex tiġi ndurata) mill-imghallem qormi

Bastjan Cauchi; hjata ta' faldrappa ġdida ta' bellus aħmar, purtieri tal-lama u hjata ġenerali mill-qormin Lina Mangion u Sebastjana Fava; mensoli u tiswir ġenerali fuq disinji tad-disinjatur qormi Silvio Pace; u ko-ordinazzjoni ġenerali tax-xogħol minn Dun Pawl Genovese.<sup>7</sup> B'hekk, din il-vara issa tiġbed il-venerazzjoni u l-ġieħ mistħoqq lill-Mulej Tagħna Ġesù Kristu li bata', ssallab u miet biex ipatti għad-dnubiet ta' l-umanità' iżda mbagħad irxoxta glorjuż fid-Divinità Tiegħu.

<sup>1</sup> Dawn jinstabu fil-Kattidral t'Għawdex u f'Rahaħ Ġdid.

<sup>2</sup> A. Strickland (Editor), *Malta from The Hague in the 18<sup>th</sup> Century – Two Dutch Travel Journals*, The Hague 2005, pp. 118-9 (bl-Olandiż) u pp. 135-6 (traduzzjoni bl-Ingliż).


<sup>3</sup> G.P. Badger, *Description of Malta and Gozo*, Malta 1838 (Edizzjoni Faksimile 1989), pp. 99-100.

<sup>4</sup> Arkivju Notarili Valletta, Reġistru tan-Nutar Giuseppe Bonavita, 18.v.1782. Dan il-kuntratt ġie riprodott f'J.F. Grima (Editor), *Il-Knisja Parrokkjali ta' San Ġorġ, Hal Qormi – Erba' Sekli ta' Storja*, Malta 1984, pp. 145-6.

<sup>5</sup> Komunikazzjoni verbali mis-Sur Emanuel Debono fil-5.iv.2007 li missieru Pawlu kien strumentali biex sar dan ix-xogħol.

<sup>6</sup> J.F. Grima (1984), p. 103.

<sup>7</sup> Mir-Registri tal-Minuti tal-Kumitat Ġimgha l-Kbira, Hal Qormi, *passim*.



# NISTEDINKOM TINGHAQDU MIEGHI!

## Ordinazzjoni Saċerdotali

il-Hadd 1 ta' Lulju fis-6:00pm, Kon-Katidral ta' San Ġwann, il-Belt Valletta

## Quddiesa Solenni ta' Radd il-Hajr – Dun Kevin Schembri

il-Ġimgha 20 ta' Lulju fis-6:30pm, Knisja Arċipretali, in-Naxxar